

9th August 1965]

நகரசபைப் பொருட்காட்சி, மதுரை

\* 153 கேள்வி.—திரு. கரு. சீமைச்சாமி : கனம் தல நிர்வாக அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

1965-ல் மதுரை நகரசபை பொருட்காட்சி நடத்தியதா?

கனம் திரு. சே. ம. அ. மஜீத் : ஆம்.

திரு. கரு. சீமைச்சாமி : பொருட்காட்சி நடத்துவதற்கு மதுரை நகரசபைக்கு எவ்வளவு செலவாயிற்று, வரவு எவ்வளவு, அதில் லாபம் எவ்வளவு என்று அறிய விரும்புகிறேன்.

கனம் திரு. சே. ம. அ. மஜீத் : ஆடிப் ரிப்போர்ட் வந்த பிறகு தான் அதைப் பற்றிய விவரம் சொல்ல முடியும்.

சிவகெங்கை பஞ்சாயத்து யூனியன் அலுவலகம்

\* 154 கேள்வி.—திரு. கரு. சீமைச்சாமி : கனம் தல நிர்வாக அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) சிவகெங்கை பஞ்சாயத்து யூனியன் அலுவலகம் கட்டுவதற்காக நிலம் ஆர்ஜிதம் செய்யப்பட்டதா?

(இ) ஆம் எனில், அதற்காக எவ்வளவு பணம் பட்டுவாடா செய்யப்பட்டது?

கனம் திரு. சே. ம. அ. மஜீத் : (அ) ஆம்.

(இ) நஷ்ட ஈடு அளிப்பதற்காக ரூ. 18,000 அனுமதிக்கும்படி மாவட்ட வருவாய்த் துறை அதிகாரி கேட்டுக்கொண்டுள்ளார். விரைவில் இத்தொகையை அனுமதித்து ஆணைகள் வெளியிடப்படும். இதற்காக நிதி வகைசெய்யப்பட்டவுடன், நில ஆர்ஜித அதிகாரி தீர்ப்புக் கூறி, அத் தொகையை வழங்குவார்.

திரு. கரு. சீமைச்சாமி : பஞ்சாயத்து யூனியன் கட்டடம் கட்டப்பட்டு ஐந்து வருஷம் ஆகிறது. அந்தக் கட்டடம் கட்ட நிலம் கொடுத்தவருக்கு இதுவரை பணம் கொடுக்கப்படவில்லை. கூடிய சீக்கிரம் பணத்தைக் கொடுக்க ஏற்பாடு செய்வார்களா?

கனம் திரு. சே. ம. அ. மஜீத் : ஏற்கனவே சர்க்காரின் சாங்ஷனுக்கு வரவில்லை. சர்க்கார் சாங்ஷன் ஆன பிறகு நில ஆர்ஜித அதிகாரி அவார்டு பாஸ் செய்து அந்தப் பணத்தைக் கொடுத்து விடுவார்.

திரு. கரு. சீமைச்சாமி : ரெவின்யூ அதிகாரிக்கும், நில ஆர்ஜித அதிகாரிக்கும் நிலத்தின் மதிப்பீடு சம்பந்தமாகத் தகராறு இருப்பதாகச் சொல்லப்பட்டது. அது தான் தாமதத்திற்கும் காரணம் என்று அறிகிறேன். உடனடியாக நிலத்தின் கிரயத்தையும், அதற்கான வட்டியையும் சேர்த்துக் கொடுக்க உத்தரவு போடுவார்களா?